



21 ta' Settembru 2015

104/2015

## OMELIJA TAL-ARĊISQOF WAQT QUDDIESA PONTIFIKALI F'JUM L-INDIPENDENZA

Eċċellenza Agent-President, Onorevoli Prim Ministru, Onorevoli *Speaker*, Onorevoli Kap tal-Oppożizzjoni, għeżiež membri tal-Ġudikatura, personalitajiet distinti; qed nieħu pjaċir nara wkoll diversi Membri Parlamentari u Ministri; Presidenti Emeriti ta' Malta nixtieq insellmilkom u niringrazzjakom ta' dak kollu li għamiltu u għadkom tagħmlu għal pajjiżna. Nixtieq insellem b'mod speċjali wkoll lill-Korpi importanti għall-istabbiltà tal-pajjiż: l-Armata, il-Pulizija u tant nies oħra li jagħtu ħajjithom għar-Repubblika ta' Malta.

Fl-Evanġelu (Mk 8, 30-37) li għadna kemm smajna, li nqara wkoll il bieraħ fil-knejjes tagħna, propju għall-25 Ħadd ta' matul is-sena, Ġesù jsejjaħ il-kobor vera meta wieħed jagħti ħajtu biex ikun qaddej ta' kulħadd.

L-ewwel riflessjoni li nixtieq nagħmel illum hija li nirrepeti l-kliem ta' apprezzament li l-Papa Franġisku kiteb fl-Eżortazzjoni tiegħu *Evangeli Gaudium*, meta qal li min jiddedika ruħu għall-politika jkun qed jiddedika ruħu għall-espressjoni ta' mħabba kbira u għolja. Jiena nixtieq nikkonferma u ninkoraġixxi lilkom fl-għola istituzzjonijiet ta' art twelidna, ta' din l-art ħelwa, li tħaddnu dan l-ispirtu ta' servizz. “Jekk xi ħadd irid ikun l-ewwel wieħed għandu joqgħod wara kulħadd u jkun qaddej ta' kulħadd”. Dan is-servizz diżinteressat li permezz tiegħu wieħed jeżerċita l-awtorità, u ejjew insejnhulu wkoll b'ismu, il-poter.

**L-ewwel *filter* irid ikun din il-konsapevolezza li dak li wieħed qed jagħmel fid-diversi istituzzjonijiet tal-pajjiż, huwa servizz għall-komunità u mhux għall-interessi propji tal-familja tiegħu jew tal-partit. Jalla l-Mulej iberikna b'għenerazzjonijiet ta' politiċi li jidhlu għal din il-vokazzjoni b'dan il-ħsieb, jiġifieri li jkunu ta' servizz u f'kull deċiżjoni tagħhom qatt ma jfittxu l-interessi personali tagħhom, tal-but tagħhom jew tal-but tal-ħbieb tagħhom. Il-Mulej iberikha għenerazzjoni bħal din.**

Jiena niringrazzja lill-politiċi li minkejja l-ħafna tentazzjonijiet li jgħib miegħu l-poter - u l-Knisja hija esperta fit-tentazzjonijiet tal-poter, u l-kliem li qed ngħid jgħodd ukoll mhux biss għalija



## IL-KNISJA F'MALTA

imma għal tant kollegi tiegħi - ngħaddu mit-tentazzjoni li s-servizz tagħna nibdluh f'okkażjoni ta' prestiġju personali jew inkella ta' avvanz personali. Għax din it-tentazzjoni kważi kważi hija espressjoni sottili imma qawwija tad-dnub originali, ta' din il-kundizzjoni umana li mwielda fittex lilha nfisha u hemm bżonn titgħallem li tkun tassew ta' servizz għal kulħadd.

Fl-Ewwel Qari (Għerf 2, 12.17-20) nsibu d-dilemma tal-bniedem onest li se jsir sinjal ta' kontradizzjoni, se jsib min jipprova jfixklu għaliex l-onestà tiegħu tkun ċanfira għal min hu diżonest. L-Ewwel Qari ntagħżel fil-kuntest tal-Vanġelu għaliex Ġesù jitkellem dwar il-fatt li hu se jġi miċħud u anke kkundannat għall-mewt, xi ħaġa li d-dixxipli tiegħu dejjem fixklithom.

Anke Pietru ħin minnhom jgħidlu: 'mhux aħjar ma tkomplix titkellem fuq dil-ħaġa għax se nbegħdu n-nies?' (ara Mk 8, 32). U Ġesù jċanfru, kif smajna anke fl-Evanġelu ta' Fadd m'ilux. Imma l-fatt li l-onest, min irid jimxi taħt id-dell u l-mant tal-liġi, se jkun sinjal tal-kontradizzjoni huwa l-prezz li politiku onest irid ikun kapaċi u lest iħallas.

Jiena nitlob għalikom, għeżiež ħuti Maltin, biex ma nibzġhux nitgħallmu ngħidu 'le' għat-tentazzjonijiet tal-poter fl-espressjonijiet korrotti u illeġittimi tiegħu, u nkunu tassew ta' servizz skont il-kuxjenza tagħna.

Il-ħsieb tiegħi illum huwa wkoll ispirat mit-Tieni Qari mill-Ittra ta' San Ġakbu appostlu (Ġak 3,16-17. 41-3) meta jispjegalna li aħna għandna bżonn nitgħallmu maturità interjuri u profonda biex nevitaw il-kunflitti inutli bejnietna. "Fejn hemm l-għejra u l-ġlied issib it-taqlib u kull xorta ta' ħażen" jgħid. Imma mbagħad isemmi għerf, prudenza, li ġejjin mis-sema, ispirati mill-Mulej, u jiena ngħid anke mill-Evanġelu ta' Ġesù Kristu, li huma safja, "li jfittex" jgħid, "is-sliem, it-tjubija u l-ħlewwa". Kieku jien ikolli naqlibhom, minflok is-sliem hemm il-firda, minflok it-tjubija hemm l-ħruxija, minflok il-ħlewwa hemm l-arroganza. Mela ejjew nitolbu lill-Mulej biex inaddafna minn dawn l-aspetti negattivi li ħafna drabi, anke fl-istorja tal-umanità, huma konnessi mal-poter, anke ekkleżjastiku. Nitolbu lill-Mulej biex aħna li għandna r-responsabbiltà, jiena għall-merħla tal-komunità Nisranija, intom għar-Repubblika li tħaddan lil kulħadd u mhux biss lill-komunità tiegħi, ejjew ikollna *leaders* li jgħibu s-sliem, it-tjubija u l-ħlewwa fil-missjoni tagħhom, bis-servizz tagħhom.

L-aħħar ħsieb huwa l-fatt li Ġesù, biex jgħallem lid-dixxipli tiegħu jkunu ta' servizz, iressaq lejha tfajjel ċkejken u jgħidilhom: "kull min jilqa' wieħed minn dawn iċ-ċkejknin minħabba f'ismi,



## IL-KNISJA F'MALTA

ikun jilqa' lili". Kemm hi ħaġa sabiħa li aħna nkomplu ngawdu ċiviltà fejn il-fqir, il-batut, iċ-ċkejknin tagħna, mhumiex emarġinati, imma jkollna soċjetà tassew inklussiva f'diversi aspetti.

**Ejjew nitolbu maħfra ta' kemm-il darba l-kliem tagħna ma jkunx inklussiv, inkuż anke dak tal-Knisja. Hemm bżonn, mhux biss li nbiddu l-lingwaġġ, imma nbiddu l-qalb tagħna. F'dak it-tfajjel ċkejken hemm kull persuna li qiegħda f'sitwazzjoni ta' vulnerabilità, mill-bidu nett tal-ħajja, mill-konċepiment, sa' tmiem il-ħajja. F'kull aspekt tal-ħajja nsibu nies li għandhom bżonn protezzjoni speċjali u l-indiċi taċ-ċiviltà tagħna huwa mill-kapaċità li, bħalma jgħid Ġesù, "nilqgħu lil dawn iċ-ċkejknin f'ismu", bl-imħabba tiegħu, bil-kompassjoni tiegħu, bl-inklussività ta' Ġesù li jhaddan liċ-ċkejknin.**

Ejjew nitolbu biex, aħna u niċcelebraw l-Indipendenza, fl-istess ħin niċcelebraw il-fatt li għandna responsabbiltà ta' xhieda u ta' eżempju fiċ-ċokon tagħna, fil-komunitajiet tan-nazzjonijiet. Ejjew ma nibzġhux miċ-ċokon tagħna, jista' forsi xi darba jiġbed id-disprezz ta' ħaddieħor fuqna. Id-dawl ċkejken tagħna jaf ukoll igib faraġ fid-dlamijiet ta' madwarna.

*I would like to greet the members of the Diplomatic Corps and thank them for joining us in this solemn Eucharist. I hope that you will be able to receive an English translation of my words today in the coming days. Thank you for being so patient to follow the Maltese language.*

✠ **Charles J. Scicluna**

Arċisqof ta' Malta